

# Words of God



**Prayers in Marathi**

परमेश्वराची  
वचने

# Bahá'u'lláh

### उषःकाल

हे माझ्या परमेश्वरा आणि माझ्या स्वामी, मी तुझा सेवक व तुझ्या सेवकाचा पुत्र आहे. मी ह्या उषःकाली माझ्या अंथरुणावरून उठलो आहे, जेव्हा तुझ्या आज्ञेच्या दिव्यग्रंथांत निर्धारित झाल्याप्रमाणे तुझ्या एकत्वाचा दिनमणी तुझ्या इच्छेच्या उदयस्थानावरून प्रकाशित झाला असून त्याचे तेज संपूर्ण विश्वावर पसरले आहे.

हे मम प्रभो, तुझे स्तवन असो की आम्ही तुझ्या ज्ञान प्रकाशाच्या तेजोवलयांसाठी जागे झालो आहोत.

हे माझ्या स्वामी आम्हास असे वरदान दे जे तुझ्या व्यतिरिक्त सर्वापासून विलग ठेवील आणि तुझ्या व्यतिरिक्त सर्व आसक्तिपासून आम्हास मुक्त करील. तसेच माझ्यासाठी व माझे प्रियजन आतेष्ट, स्त्री व पुरुष यासर्वांसाठी सारखेच इहपरलोकीचे कल्याण अंकित कर. हे संपूर्ण निर्मितीच्या प्रियतमा आणि अखिल विश्वाच्या आकांक्षास्वरूपा, आम्हास तुझ्या सुनिश्चित संरक्षणाद्वारे त्यांच्यापासून सुरक्षित ठेव ज्यांना तू दुष्ट निंदकाची रूपे म्हणून बनविले व जे मानवांच्या हृदयात तर्ककुतर्क करतात. तुला, जे प्रिय ते करण्यास तू समर्थ आहेस. सत्यतः तू सर्व शक्तिमान, संकटी सहाय्यक व स्वयंभू आहेस.

हे स्वामी माझ्या परमेश्वरा! तू ज्यांना आपल्या सर्वोत्तम पदव्या प्रदान केल्या आहेस आणि ज्याद्वारे तू सज्जन व दुर्जनामध्ये अंतर केले आहेस त्यांना आशीर्वादित कर आणि तुला जे प्रिय

आहे व तुला इच्छित आहे ते करण्यास आम्हास कृपाळुपणे सहाय्य कर. तसेच हे ममप्रभो, जे तुझे दिव्य शब्द व अक्षरे आहेत आणि ज्यांनी आपली मुखमंडळे तुझ्यावर केंद्रित केली आहेत आणि जे तुझ्याकडे उत्सुख झाले आहेत आणि तुझी हाक ज्यांनी ऐकली आहे त्यांना आशीर्वाद दे. सत्यमेव तू सर्व मानवांचा स्वामी तथा सम्राट आणि सर्व सृष्टिचा नियंता आहेस.

### प्रातःकाल

हे माझ्या परमेश्वरा, तुझ्या आश्रयस्थानी मला जाग आली आहे आणि तुझ्या संरक्षणाच्या पवित्र अभयस्थानी व तुझ्या सुरक्षिततेच्या किल्ल्यात वास्तव्यासाठी जो आश्रयस्थान शोधतो, हे त्यास योग्य आहे. हे माझ्या स्वामी, माझे अंतरंग तुझ्या साक्षात्काराच्या उदयस्थानावरील तेजोवलयांनी प्रकाशित कर जसे तू माझे बहिरंग तुझ्या अनुग्रहाच्या प्रभात किरणांनी प्रकाशित केले.

— भगवान बहाउल्लाह

## रात्रीकाल

हे माझ्या परमेश्वरा, माझ्या स्वामी, माझ्या आकांक्षेच्या एकमेव ध्येया! हा तुझा सेवक, तुझ्या दयेच्या आश्रयाखाली झोपू इच्छितो आणि तुझ्या कृपेच्या छात्राखाली तुझ्या दक्षतेची आणि तुझ्या संरक्षणाची याचना करित विसावा घेऊ इच्छितो.

हे माझ्या स्वामी, मी तुझी याचना करतो की तुझ्या व्यतिरिक्त अन्य काहीही पहाण्यापासून माझ्या नेत्रांचे संरक्षण कर..तुझ्या कधीही निद्रीस्त न होणाऱ्या नेत्रांद्वारे त्यांची दृष्टि बळकट कर की ज्यायोगे ते तुझी चिन्हे ओळखू शकतील आणि तुझ्या साक्षात्काराचे क्षितिज पाहू शकतील.

तू तोच आहेस ज्याच्या सर्वसमर्थतेच्या प्रकटीकरणांसमोर सामर्थ्याचे सारतत्त्व कंपित झाले आहे.

तुझ्या व्यतिरिक्त सर्वसमर्थ, सर्वविजेता, अनिर्बंध, असा अन्य परमेश्वर नाही.

— भगवान बहाउल्लाह

## अनिवार्य प्रार्थना

हे माझ्या परमेश्वरा, तुला जाणावे आणि तुझी उपासना करावी यासाठी तू मला निर्मलेस यास मी साक्ष आहे. मी ह्या क्षणी माझी निर्बलता आणि तुझे सामर्थ्य, माझे दारिद्र्य आणि तुझी संपन्नता स्वीकारतो. संकटी सहाय्यक, स्वयंभू असा तुजविण अन्य कोणी परमेश्वर नाही.

— भगवान बहाउल्लाह

[भगवान बहाउल्लाह यांनी तीन अनिवार्य प्रार्थना प्रकट केल्या. प्रत्येक भाविकाने त्यांपैकी एक निवडावी आणि प्रत्येक प्रार्थनेसाठी ठराविक मार्गदर्शनानुसार म्हणावी. वर दर्शविलेली प्रार्थना अत्यंत लहान असून तिच्या विषयी अशी सूचना आहे की ती दिवसात एकदा हात आणि तोंड धुवून भगवान बहाउल्लाह यांच्या समाधीच्या दिशेला (ईशान्य) तोंड करून उभे राहून दुपारी १२ ते ६ च्या दरम्यान म्हणावी.]

### प्रवास

हे माझ्या परमेश्वरा, तुझ्या कृपेने ह्या प्रभातकाळी मी जागृत झालो आणि तुझ्यावर पूर्ण श्रद्धा ठेवून आणि तुझ्या दक्षतेस स्वतःला अर्पित करून माझे घर सोडित आहे. तेव्हां तुझ्या दयेच्या स्वर्गातून तुझ्यावतीने मजसाठी वरदान प्रदान कर आणि तुझ्यावर निश्चितपणे विंबलेल्या माझ्या विचारांनी तुझ्या संरक्षणाखाली निघण्यासाठी जसे तू मला समर्थ केलेस, तसेच सुरक्षितपणे घरी परतण्यास सहाय्य कर.

तुझ्या व्यतिरिक्त एकमेव, अतुल्य, सर्वज्ञाता, सर्वबुद्धिमान अन्य कोणी परमेश्वर नाही.

— भगवान बहाउल्लाह

## उपवास

हे स्वामी, माझ्या परमेश्वरा, तुझे स्तवन असो. ज्या साक्षात्काराद्वारे अंधकार प्रकाशात परिवर्तित झाला, ज्यामुळे गजबजलेले मंदिर बांधण्यात आले, आणि लिखित पत्रिका प्रकटली आणि पसरलेला पत्रिकांचा गुंडाळा उघड झाला त्याद्वारे मी तुझी याचना करतो की मला व माझ्या सोबत असलेल्यांना असे वरदान दे जे तुझ्या सर्वव्यापी वैभवाच्या स्वर्गामध्ये उड्डाण

करण्यास आम्हांस समर्थ करील आणि जे आम्हाला संशयांच्या अशा कलंकापासून धुवून काढील ज्यानी शंका करणाऱ्यास तुझ्या एकतेच्या सभामंडपात प्रवेश करण्यास प्रतिबंध केला आहे.

हे माझ्या स्वामी, मी असा एक सेवक आहे ज्याने तुझ्या प्रेमळ दयेचा दोर घट्ट पकडला आहे आणि तुझी कृपा आणि अनुग्रह यांच्या किनारीस बिलगला आहे. माझ्यासाठी आणि माझ्या प्रियजनांसाठी इहपरलोकीचे कल्याण निर्धारित कर. नंतर तुझ्या प्राणीमात्रामधील अति निवडकांसाठी निर्धारित केलेली रहस्यमय भेट त्यांना प्रदान कर.

हे माझ्या स्वामी हेच ते दिवस आहेत जेव्हा तू तुझ्या सेवकांना उपवास पाळावयाची आज्ञा केली आहेस. तो आशीर्वादित आहे जो सर्वस्वी तुझ्याकरिता आणि तुझ्या व्यतिरिक्त अन्य सर्व वस्तू पासून निखालस अनासक्त राहून उपवासाचे पालन करतो.

हे माझ्या स्वामी, मला व त्यांना तुझी आज्ञापालन करण्यास व तुझे नियम पाळण्यास सहाय्य कर. खरोखर तू जे निवडतोस ते करण्याचे तुला सामर्थ्य आहे.

तुझ्या व्यतिरिक्त सर्वज्ञाता सर्वबुद्धिमान अन्य परमेश्वर नाही. सर्व विश्वांच्या स्वामीचा परमेश्वराचा जयजयकार असो.

— भगवान बहाउल्लाह

## विवाह

हे माझ्या परमेश्वरा, तुझा गौरव असो. खरोखर हा तुझा सेवक व ही तुझी सेविका तुझ्या दयेच्या छायेत एकत्रित आले आहेत, आणि तुझा अनुग्रह व औदार्याद्वारे ते एक झाले आहेत. हे स्वामी! ह्या तुझ्या विश्वात व तुझ्या साम्राज्यात त्यांना सहाय्य कर आणि तुझा आशीर्वाद व कृपा याद्वारे त्यांच्यासाठी प्रत्येक कल्याण निहित कर. हे स्वामी! तुझ्या दास्यात त्यांना दृढ कर आणि तुझ्या सेवेत त्यांना सहाय्य कर. तुझ्या विश्वातील तुझ्या नामाची चिन्हे त्यांना होऊ दे आणि ह्या व येणाऱ्या जगातील तुझ्या अक्षय वरदानांद्वारे त्यांचे संरक्षण कर. हे स्वामी! तुझ्या दयाळूपणाच्या साम्राज्यांस सन्मुख होऊन ते वंदन करतात व तुझ्या एकत्वाच्या राज्यांस सन्मुख होऊन प्रार्थना करतात. खरोखर तुझ्या आदेशाच्या आज्ञापालनात ते विवाहबद्ध झाले आहेत. काळाच्या अंतापर्यंत त्यांना सख्यत्व व ऐक्य यांची ऐक्य यांची चिन्हे बनण्यास कारणीभूत हो. खरोखर तू सर्वसमर्थ, सर्वव्यापी व सर्वशक्तिमान आहेस.

— महात्मा अब्दुलबहा

## आरोग्य

हे माझ्या परमेश्वरा! तुझे नाव हे माझे आरोग्य आहे आणि तुझे स्मरण हाच माझा उपचार आहे. तुझे सानिध्य माझी आशा आहे आणि तुझ्या विषयीचे प्रेम माझी सोबत आहे. तुझी माझ्यावरील दया माझे आरोग्य आहे व मला इह व परलोकी सहाय्यक आहे. तू खरोखर सर्व कृपामय, सर्वज्ञ, सर्व बुद्धिमान आहेस.

— भगवान बहाउल्लाह

## आध्यात्मिक संसद

(ज्यावेळी तुम्ही बैकीच्या कक्षात प्रवेश करता, त्यावेळी परमेश्वराच्या प्रेमाने उत्तेजित अंतःकरणाने आणि त्याच्या स्मरणाव्यतिरिक्त अन्य सर्वापासून शुद्ध झालेल्या वाणीने ही प्रार्थना म्हणावी जेणेकरून सर्वसामर्थ्यशाली तुम्हाला सर्वोच्च विजय संपादन करण्यास कृपाळूपणे सहाय्य करील.)

हे ईश्वरा, माझ्या परमेश्वरा! आम्ही तुझे सेवक आहोत जे भक्तिभावाने तुझ्या पवित्र मुखाकडे वळलो आहोत आणि ह्या वैभवशाली दिवसात तुझ्या व्यतिरिक्त सर्वापासून स्वतःला अनासक्त केले आहे. आम्ही ह्या आध्यात्मिक सभेत आपले दृष्टिकोण व विचारांनी एकमत होऊन तुझ्या वचनांचे मानवजातीत उद्घोषण करण्याच्या एकाच उद्देशाने एकत्रित जमलो आहोत. हे स्वामी, आमच्या परमेश्वरा! आम्हास तुझ्या दैवी मार्गदर्शनाची चिन्हे, मानवांमध्ये तुझ्या गौरवशाली धर्माची प्रमाणे, तथा तुझ्या शक्तिशाली करारनाम्याचे सेवक बनव. हे आमच्या सर्वोच्च स्वामी! आम्हास तुझ्या आभा साम्राज्यातील तुझ्या दैवी एकतेची प्रगटीकरणे आणि सर्व प्रदेशावर चकाकणारे तेजस्वी तारे बनव. स्वामी! आम्हाला तुझ्या अलौकिक कृपेच्या लाटांनी उचंबळणारे सागर, तुझ्या सर्व वैभवशाली शिखरावरून प्रवाहित होणारे झरे, तुझ्या स्वर्गीय धर्मकार्याच्या वृक्षावरील सुमधुर फळे, तथा तुझ्या स्वर्गीय नंदन वनातील तुझ्या कृपेच्या पवन लहरींनी डोलणारे वृक्ष बनवण्यास सहाय्य कर.

हे परमेश्वरा! आमच्या आत्म्यांना तुझ्या दैवी एकतेच्या पदावर अवलंबित कर, तुझ्या कृपावर्षांनी आमची हृदये उल्लासित

कर ज्या योगे आम्ही एका सागराच्या लाटा प्रमाणे एक होऊ आणि तुझ्या तेजस्वी प्रकाशाच्या किरणाप्रमाणे एकमय होऊ, जेणे करून आमचे विचार, आमचे दृष्टिकोण, आमच्या भावना सर्व जगभर ऐक्याचे चैतन्य प्रगट करणारी एक वास्तवता बनेल. तू औदार्यशाली, कृपामय, दाता, सर्व शक्तिमान, दयामय, करुणामय आहेस.

— महात्मा अब्दुलबहा

## युवकांसाठी

हे स्वामी! ह्या तरुणास तेजस्वी बनव आणि ह्या दीन प्राण्यावर तुझा कृपा प्रसाद प्रदान कर. त्याला ज्ञान दान दे, प्रत्येक प्रभात समयी, त्याला अधिकाधिक शक्ति प्रदान कर, आणि त्याला तुझ्या संरक्षणाच्या आश्रयस्थानी सुरक्षित ठेव जेणे करून तो चुकांपासून मुक्त होईल, तुझ्या धर्मकार्याच्या सेवेसाठी स्वतःला वाहून घेईल, पथभ्रष्टांना मार्गदर्शन करील, दुर्दैवींना मार्ग दाखवील, बंदीवानांना मुक्त करील आणि दुर्लक्ष करणाऱ्यांना जागृत करील, ज्या योगे तुझ्या स्मरणाने व स्तवनाने सर्व आशीर्वादित होतील. तूच शक्तीशाली आणि सामर्थ्यशाली आहेस.

— महात्मा अब्दुलबहा

ह्या बालकांना! हे, परमेश्वरा! शिक्षण दे. ही बालके, तुझ्या फलोद्यानातील रोपटी, तुझ्या मळ्यातील फुले तथा तुझ्या बागेतील गुलाब आहेत. तुझा ज्ञान वर्षाव त्यांच्यावर होऊ दे. तुझ्या प्रेमाने त्यांच्यावर सत्यसूर्य चमकू दे, तुझ्या वायुलहरीने त्यांना ताजेतवाने कर, जेणे करून ती प्रशिक्षित होतील, त्यांची वाढ व विकास होईल आणि ती अति सुंदर दिसतील. तू दाता आहेस, तू करुणामय आहेस.

— महात्मा अब्दुलबहा

### मुले आणि युवकांसाठी प्रार्थना

हे परमेश्वरा! ह्या लहान बालकाचे तुझ्या प्रेमळ हृदयी संगोपन कर आणि तुझ्या विधानाच्या वक्षस्थळातून मिळणाऱ्या दुधाने त्याचे पोषण कर. तुझ्या प्रेमाच्या गुलाब उद्यानात ह्या नवीन रोपट्याची जोपासना कर, आणि तुझ्या कृपा वर्षावाद्वारे त्याच्या वाढीस सहाय्य कर, त्याला दिव्य राज्याचे बालक बनव आणि तुझ्या स्वर्गीय राज्याकडे त्याचे मार्गदर्शन कर. तू समर्थ आणि दयाळू आहेस आणि तू दाता, औदार्यशाली व अद्वितीय वरदानांचा स्वामी आहेस.

— महात्मा अब्दुलबहा

हे परमेश्वरा मला मार्गदर्शन कर, माझे संरक्षण कर, मला प्रकाशणारा दीपक व तेजस्वी तारा बनव, तूच शक्तिशाली व सामर्थ्यशाली आहेस.

— महात्मा अब्दुलबहा

## मृतांसाठी

हे माझ्या परमेश्वरा! हा तुझा सेवक आणि तुझा सेवक पुत्र आहे, ज्याने तुझ्यावर व तुझ्या चिन्हांवर विश्वास ठेवला आहे आणि जो तुझ्याकडे तुझ्या व्यतिरिक्त अन्य सर्वांपासून संपूर्ण अनासक्त होऊन उन्मुख झाला आहे. खरोखर, जे दया दाखवितात त्यांच्यापैकी तू सर्व दयाळू आहेस.

हे तू मानवांच्या पापांना क्षमा करणाऱ्या व त्यांच्या दोषांना झाकून टाकणाऱ्या विधात्या त्याला असे वागव जसे तुझ्या

कृपेच्या स्वर्गाला व तुझ्या औदार्याच्या महासागराला साजेसे होईल. स्वर्ग व पृथ्वीच्या स्थापनेपूर्वीपासून असणाऱ्या तुझ्या सर्वश्रेष्ठ दयेच्या आवारात त्याला प्रवेश प्रदान कर. तुझ्या व्यतिरिक्त सदा क्षमाशील, सर्व औदार्यशाली अन्य परमेश्वर नाही.

[नंतर त्याला सहावेळा “अल्लाह-ओ-आभा” ह्या अभिवादनाचा पुनरुच्चार करावा, आणि नंतर खालील पैकी प्रत्येक पदाचा एकोणीस वेळा पुनरुच्चार करावा.]

आम्ही सर्व, सत्यतः परमेश्वराची उपासना करतो.

आम्ही सर्व, सत्यतः परमेश्वरासमोर नतमस्तक होतो.

आम्ही सर्व, सत्यतः परमेश्वरास समर्पित आहोत.

आम्ही सर्व, सत्यतः परमेश्वराचे स्तवन करतो.

आम्ही सर्व, सत्यतः परमेश्वराचे आभार मानतो.

आम्ही सर्व, सत्यतः परमेश्वरात सहिष्णु आहोत.

[जर मृत व्यक्ति स्त्री असेल तर असे म्हणावे, ही तुझी सेविका आणि तुझ्या सेविकेची सुपुत्री आहे.]

— भगवान बहाउल्लाह

हे माझ्या परमेश्वरा! हे पापांच्या क्षमाकर्त्या, देणग्यांच्या वरदात्या, दुःखहर्त्या सत्यतः मी तुझी याचना करतो की त्यांच्या पापांना क्षमा कर, ज्यांनी भौतिक पोषाखाचा परित्याग केला आहे आणि आध्यात्मिक विश्वाकडे आरोहण केले आहे. हे माझ्या स्वामी! पापांपासून त्यांना शुद्ध ठेव, त्यांची दुःखे हरण कर, आणि त्यांचा अंधःकार प्रकाशात परिवर्तित कर. सुखाच्या उपवनात प्रवेश करण्यास त्यांना सहाय्य कर. अति शुद्ध पाण्याने त्यांना स्वच्छ कर आणि सर्वोच्च पर्वतावरील तुझे सौंदर्य त्यांना पाहू दे.

— महात्मा अब्दुलबहा

### अन्य कांही प्रार्थना

हे परमेश्वरा, मानवजातीवरील तुझ्या प्रेमाच्या प्रकटीकरणासाठी तुझा जयजयकार असो! आमचे जीवन आणि प्रकाश असणाऱ्या हे प्रभो, तुझ्या सेवकांना तुझ्या पथावर मार्गदर्शन कर आणि तुझ्या ठायी आम्हाला समृद्ध कर आणि तुझ्या व्यतिरिक्त सर्वांपासून मुक्त कर.

हे परमेश्वरा, आम्हाला तुझ्या एकत्वाची शिकवण दे आणि तुझ्या एकतेची आम्हाला जाणीव करून दे, ज्या योगे तुझ्या

व्यतिरिक्त अन्य कोणासही आम्ही पहाणार नाही. तू दयाळू आणि कृपादाता आहेस.

हे परमेश्वरा, तुझ्या प्रियतमांच्या हृदयात तुझा प्रेमाग्नि निर्माण कर ज्याद्वारे तुझ्या व्यतिरिक्त अन्य सर्वांचा विचार त्यांत दग्ध होईल.

हे परमेश्वरा, तुझे गौरवशाली शाश्वत स्वरूप आम्हास प्रकट कर, जेणेकरून तू सदा सनातन आहेस व सदा सनातन राहशील आणि तुझ्या व्यतिरिक्त अन्य परमेश्वर नाही. सत्यतः तुझ्या मध्येच आम्हाला सुख व शक्ति लाभेल.

— भगवान बहाउल्लाह

म्हणा: हे ईश्वरा, माझ्या परमेश्वरा! न्याय मुकुटाने माझे शिर आणि समतेच्या अलंकाराने माझे देह मंदिर सुशोभित कर. सत्यतः तूच सर्व देणग्या व औदार्य यांचा स्वामी आहेस.

— भगवान बहाउल्लाह

परमेश्वरा व्यतिरिक्त, संकटांचा अन्य परिहारक कोण आहे? म्हणा: परमेश्वर स्तुत्य आहे! तो परमेश्वर आहे! सर्व त्याचे सेवक आहेत आणि सर्वजण त्याचा आज्ञेचे पालन करतात.

— भगवान बाब

हे परमेश्वरा! माझे चैतन्य ताजेतवाने आणि उल्हासित कर. माझे अंतःकरण शुद्ध कर. माझी सामर्थ्ये तेजस्वी कर. मी माझी सर्व कार्ये तुझ्या हाती सोपवितो. तू माझा मार्गदर्शक व आश्रय स्थान आहेस. मी कधीही दुःखी व शोकाकुल होणार नाही. मी सुखी व आनंदी राहीन. हे परमेश्वरा! मी कधीही चिंताग्रस्त होणार नाही, किंवा मी कधीही संतप्त होणार नाही. मी जीवनातील अप्रिय गोष्टींचा ध्यास करणार नाही. हे परमेश्वरा! मी माझ्या स्वतःचा जितका मित्र आहे, त्यापेक्षा अधिक तू माझा मित्र आहेस. हे स्वामी मी स्वतःस तुला समर्पित करतो.

— महात्मा अब्दुलबहा

हे स्वामी, माझ्या परमेश्वरा! तुझ्या प्रियजनांना तुझ्या धर्मश्रद्धेत दृढ राहण्यास, तुझ्या मार्गावरून मार्गक्रमण करण्यास, तुझ्या धर्मकार्यात अडळ रहाण्यास सहाय्य कर, स्वार्थ व वासना यांच्या प्रखर हल्यासमोर टिकाव धरण्यासाठी, दैवी मार्गदर्शनाचा

प्रकाश अनुसरण्यासाठी त्यांना तुझी कृपा दे. तू सामर्थ्यशाली औदार्यशाली, स्वयंभू वरदाता, करुणामय, सर्वशक्तिशाली, सर्वकृपामय आहेस.

— महात्मा अब्दुलबहा

हे स्वामी! आम्ही अशक्त आहोत, आम्हास शक्ति दे. हे परमेश्वरा! आम्ही अज्ञानी आहोत, आम्हास ज्ञानी बनव. हे स्वामी! आम्ही दरिद्री आहोत, आम्हास धनवान बनव. हे परमेश्वरा! आम्ही मृत आहोत, आम्हास सचेतन कर. हे स्वामी! आम्ही स्वतः अवमानित आहोत, तुझ्या राज्यात आम्हाला वैभवशाली बनव. हे स्वामी, जर तू आम्हास सहाय्य केलेस तर आम्ही चमकणारे तारे बनू. जर तू आम्हास सहाय्य केले नाहीस तर आम्ही पृथ्वीच्याही खालच्या पातळीचे बनू. हे स्वामी! आम्हास बलवान कर. हे परमेश्वरा! आम्हाला विजय प्रदान कर. हे परमेश्वरा! आम्हाला स्वार्थ व वासना यांवर विजय मिळविण्यास समर्थ कर. हे स्वामी! भौतिक विश्वाच्या बंधनातून आम्हास मुक्त कर. हे स्वामी! आम्हास पवित्र आत्म्याच्या श्वासाद्वारे सचेतन कर जेणे करून आम्ही तुझी

सेवा करण्यास उद्युक्त होऊ, तुझी उपासना करण्यास मग्न राहू आणि तुझ्या साम्राज्यात अत्यंत प्रमाणिकपणे स्वतः प्रयत्नशील राहू, हे स्वामी! तू सामर्थ्यशाली आहेस! हे परमेश्वरा! तू क्षमाशील आहेस. हे स्वामी! तू करुणामय आहे.

— महात्मा अब्दुलबहा

हे माझ्या ईश्वरा, हे माझ्या परमेश्वरा! तुझ्या सेवकांची हृदये एक कर आणि तुझा महान हेतु त्यांना प्रकट कर. तुझ्या आज्ञेचे ते अनुसरण करोत आणि तुझ्या कायद्याचे पालन करोत. हे परमेश्वरा, त्यांच्या प्रयत्नात तू त्यांना सहाय्य कर, आणि तुझी सेवा करण्यासाठी त्यांना शक्ति दे.

हे परमेश्वरा, त्यांना एकाकी सोडू नकोस तर तुझ्या ज्ञानाच्या प्रकाशाने त्यांच्या पावलांना मार्गदर्शन कर आणि तुझ्या प्रेमाने

त्यांची हृदये उल्लासित कर. सत्यतः तूच त्यांचा सहाय्यकर्ता आणि त्यांचा स्वामी आहेस.

— भगवान बहाउल्लाह

हे माझ्या परमेश्वरा! तुझ्या अति वैभवशाली नामाद्वारे मी तुझी याचना करतो की तुझ्या सेवकांच्या कार्याची भरभराट व तुझ्या नगरांची समृद्धि करण्यास मला सहाय्य कर. खरोखर, तुझी सर्व सृष्टिवर सत्ता आहे.

— भगवान बहाउल्लाह

हे परमेश्वरा, तुझ्या ऐक्याच्या प्रकाशाने संपूर्ण पृथ्वी व्यापून टाकावी आणि “साम्राज्य परमेश्वराचे आहे” अशी मोहर सर्व राष्ट्रांच्या आणि मानवांच्या भालप्रदेशी मुद्रांकित व्हावी असे वरदान दे.

— भगवान बहाउल्लाह

हे माझ्या स्वामी, माझ्या प्रियतमा, माझ्या आकांक्षास्वरूपा!  
माझ्या एकांतात माझा सखा हो आणि माझ्या विजनवासात  
मला सोबत दे. माझे दुःख निवारण कर. तुझ्या सौंदर्यासाठी  
मला समर्पित होण्यायोग्य बनव. तुझ्या व्यतिरिक्त अन्य सर्वापासून  
मला दूर ठेव. तुझ्या पावित्र्याच्या सुगंधाद्वारे मला आकर्षित  
कर. मला तुझ्याराज्यात त्यांच्याशी संलग्न होण्या योग्य बनव  
जे तुझ्या व्यतिरिक्त अन्य सर्वापासून विलग झाले आहेत आणि  
जे तुझ्या पवित्र उंबरठ्यावर सेवा करण्याची तीव्र इच्छा बाळगतात  
आणि जे तुझ्या धर्मकार्यात सेवा देण्यास तत्पर रहातात मला  
तुझी मर्जी संपादित केली आहे अशा सेविकांपैकी एक बनण्यास  
समर्थ कर. सत्यतः तू कृपाळू, औदार्यशाली आहेस.

— महात्मा अब्दुलबहा

स्वामी! आम्ही दयनीय आहोत. तवकृपेचे आम्हास वरदान  
दे; आम्ही दरिद्री आहोत, आमच्यावर तुझ्या संपत्ति महासागरातून  
एक भाग प्रदान कर. आम्ही गरजू आहोत, आमचे समाधान  
कर, आम्ही हीन आहोत, आम्हाला तुझे वैभव दे. प्रतिदिनी  
आकाशातील पाखरे आणि भूमीवरील पशु यांना त्यांचे भक्ष्य  
तुझ्याकडूनच मिळते आणि सर्व प्राणीमात्र तुझी दक्षता आणि  
प्रेमळ दयेचा लाभ घेतात. ह्या दुर्बलास तुझ्या अलौकिक कृपेपासून  
वंचित करू नकोस आणि ह्या असहाय्य आत्म्यासाठी, तुझ्या  
शक्तिद्वारे तुझी कृपा राखून ठेव.

आम्हाला आमचे दैनिक भोजन दे आणि जीवनाच्या गरजांच्या  
पूर्तीत तुझ्या संवर्धनाचे वरदान दे, ज्यायोगे आम्ही तुझ्या व्यतिरिक्त  
अन्य कोणावरही विसंबून राहू नये, पूर्णपणे तुझ्याशी

तल्लीन व्हावे, तुझ्या मार्गावरून मार्गक्रमण करावे आणि  
तुझी रहस्ये घोषित करावीत. तू सर्व शक्तिमान आणि प्रेमळ  
आणि सर्व मानवजातीचा पालनकर्ता आहेस.

— महात्मा अब्दुलबहा

हे ईश्वरा, माझ्या परमेश्वरा! तुझ्या निष्ठावंत सेवकांचे स्वार्थ व वासनांच्या अनिष्टापासून बचाव कर, तुझ्या प्रेममय दयेच्या जागरूक नेत्राद्वारे सर्व शत्रुत्व, द्वेष आणि मत्सर यांपासून त्यांचे रक्षण कर, तुझ्या दक्षतेच्या अभेद्य किल्ल्यात त्यांना आश्रय दे आणि संशयाच्या शल्यांपासून त्यांना सुरक्षित ठेव, त्यांना तुझ्या वैभवशाली चिन्हांचे आविष्कार बनव, तुझ्या दैवी एकतेच्या उदयस्थानावरून पसरणाऱ्या तेजस्वी किरणांद्वारे त्यांचे चेहरे उज्ज्वल कर, तुझ्या पवित्र राज्यातून प्रकटलेल्या पदांद्वारे त्यांची अंतःकरणे उल्हासित कर, तुझ्या वैभव साम्राज्यापासून येणाऱ्या तुझ्या सर्व प्रभावशाली सामर्थ्याद्वारे त्यांच्या कंबरा बळकट कर. तू सर्व औदार्यशाली, संरक्षणकर्ता, सर्वशक्तिमान, कृपाळू आहेस.

— महात्मा अब्दुलबहा